

ҚАРОРИ
ҲУКУМАТИ ҶУМҲУРИИ ТОҶИКИСТОН

аз 30 декабри соли 2009, №700

ш. Душанбе

**«Дар бораи тасдиқи Тартиби санчиши маълумоти пешниҳоднамудаи
шаҳрванд ҳангоми таъин намудан ба мансаби
давлатии хизмати давлатӣ»**

Мувофиқи моддаи 17 Қонуни Ҷумҳурии Тоҷикистон «Дар бораи хизмати давлатӣ» бо мақсади танзими масъалаҳои санчиши маълумоти пешниҳоднамудаи шаҳрванд ҳангоми таъин намудан ба мансаби давлатии хизмати давлатӣ Ҳукумати Ҷумҳурии Тоҷикистон қ а р о р м е к у н а д:

1) Тартиби санчиши маълумоти пешниҳоднамудаи шаҳрванд ҳангоми таъин намудан ба мансаби давлатии хизмати давлатӣ тасдиқ карда шавад (замима мегардад).

2) Мақомоти марказӣ ва маҳаллии ҳокимияти давлатӣ, мақомоти худидоракунии шаҳрак ва деҳот Тартиби мазкурро ба роҳбарӣ гирифта, иҷрои талаботи онро дар фаъолияти худ таъмин намоянд.

Раиси
Ҳукумати Ҷумҳурии
Тоҷикистон

Эмомалӣ Раҳмон

**Тартиби санҷиши маълумоти пешниҳоднамудаи
шаҳрванд ҳангоми таъин намудан ба мансаби
давлатии хизмати давлатӣ**

1. Муқаррароти умумӣ

1) Тартиби санҷиши маълумоти пешниҳоднамудаи шаҳрванд ҳангоми таъин намудан ба мансаби давлатии хизмати давлатӣ (минбаъд -Тартиб) дар асоси моддаи 17 Қонуни Ҷумҳурии Тоҷикистон «Дар бораи хизмати давлатӣ» таҳия гардида, қоидаҳои аз ҷониби мақомоти давлатӣ санҷидани маълумоти пешниҳоднамударо ҳангоми таъин намудан ба мансаби давлатии хизмати давлатӣ танзим менамояд.

2) Тартиби мазкур нисбати санҷиши маълумот барои дастрас намудани иҷозати коргузори махфӣ татбиқ намегардад.

3) Маълумоти пешниҳоднамудаи шаҳрванд ҳангоми таъин намудан ба мансаби давлатии хизмати давлатӣ (минбаъд- маълумоти пешниҳоднамуда), ки зимни ҳалли масъалаи таъин (интиҳоб) намудани шаҳрванд ба мансаби давлатии хизмати давлатӣ мавриди санҷиш қарор дода мешаванд, инҳо мебошанд:

- оид ба мавҷудияти доғи судӣ;
- дар бораи бо қарори суд маҳрум гардидан аз ҳуқуқи ишғоли мансаби муайян ё машғул шудан ба фаъолияти муайян;
- ҳуҷҷатҳои тасдиқкунандаи таҳсилот;
- ҳуҷҷатҳои тасдиқкунандаи собиқаи умумии меҳнатӣ ва ё хизмати давлатӣ;
- ҳуҷҷатҳои тасдиқкунандаи маълумот дар бораи даромад ва вазъи молумулкӣ;
- маълумот дар бораи саҳмияҳои дар ташкилотҳои тижоратӣ дошта, ки ба боварии эътимоднок супорида шудаанд;
- ҳолати дар ду ва зиёда ҷой кор кардан ба истиснои машғул шудан ба фаъолияти илмӣ, эҷодӣ ва омӯзгорӣ;
- ҳуҷҷатҳои тасдиқкунандаи вазъи саломатӣ;
- дигар ҳолатҳои муқаррарнамудаи қонунгузори Ҷумҳурии Тоҷикистон.

4) Санҷиши маълумоти пешниҳоднамуда ҳангоми таъин намудан ба мансабҳои сиёсӣ ва маъмурии категорияи олӣ, ки аз тарафи Президенти Ҷумҳурии Тоҷикистон ва Ҳукумати Ҷумҳурии Тоҷикистон таъин

(интихоб) карда мешаванд, аз ҷониби сохтори дахлдори Дастгоҳи иҷроияи Президенти Ҷумҳурии Тоҷикистон гузаронида мешавад.

5) Санҷиши маълумоти пешниҳоднамуда ҳангоми таъин намудан ба мансабҳои маъмурии категорияҳои олий, якум, дуум, сеюм, чорум, панҷум, шашум ва ҳафтум аз тарафи хадамоти кадрӣ мақомоти давлатӣ гузаронида мешавад.

6) Маълумоти пешниҳоднамудаи дар сарҳати якум ва дууми банди 3 Тартиби мазкур зикргардида ҳатман санҷида мешаванд. Дигар маълумотҳои пешниҳоднамудаи дар банди 3 Тартиб зикршуда дар ҳолатҳои муқаррарнамудаи бандҳои 7 ва 8 Тартиби мазкур санҷида мешаванд.

7) Барои гузаронидани санҷиши маълумоти пешниҳоднамуда инҳо асос шуда метавонанд:

- зарурати гирифтани маълумоти иловагӣ;
- нопурра ё нодуруст будани қайди ҳуҷҷату санадҳои пешниҳоднамуда;
- шубҳа пайдо кардани роҳбари мақоми давлатӣ, хадамоти кадрӣ ё комиссияи озмунии мақоми давлатӣ оид ба маълумоти пешниҳоднамуда;
- мууроҷиати шахсони воқеӣ ва ҳуқуқӣ;
- иттилооти воситаҳои ахбори омма;
- дигар ҳолатҳои муқаррарнамудаи қонунгузориҳои Ҷумҳурии Тоҷикистон.

8) Санҷиши маълумоти пешниҳоднамуда ҳамчунин мумкин аст бе назардошти асосҳои дар банди 7 Тартиби мазкур пешбинигардида бо супориши роҳбари мақоми давлатӣ интихобан гузаронида шавад.

2. Тартиби ташкили санҷиши маълумот

9) Санҷиши маълумоти пешниҳоднамуда дар ҳолати мавҷуд будани асосҳои дар бандҳои 7 ва 8 Тартиби мазкур пешбинигардида бо супориши хаттӣ роҳбари мақоми давлатӣ, ки ҳуқуқи таъин (интихоб) намудан ба мансабро дорад (минбаъд роҳбари мақоми давлатӣ), аз тарафи хадамоти кадрӣ мақоми давлатӣ гузаронида мешавад.

10) Санҷиши маълумоти пешниҳоднамуда мумкин аст дар ҳолатҳои зерин гузаронида шавад:

- ҳангоми пешниҳод намудани ҳуҷҷатҳо ҷиҳати иштирок дар озмун барои ишғоли мансабҳои холии маъмурии хизмати давлатӣ;
- ҳангоми қабул ба хизмати давлатӣ;
- ҳангоми гузаронидан (гузаштан) ба дигар мансаби хизмати давлатӣ;
- ҳангоми дар хизмати давлатӣ будан;
- дар дигар ҳолатҳои муқаррарнамудаи қонунгузориҳои Ҷумҳурии Тоҷикистон;

11) Мӯҳлати гузаронидани санчиши маълумоти пешниҳодшуда бо назардошти аз дигар мақомоти давлатӣ талаб карда гирифтани санаду ҳуҷҷатҳои дахлдор на зиёда аз 15 рӯз муқаррар карда мешавад. Бо дархости асосноки санчишкунанда роҳбари мақоми давлатӣ метавонад мӯҳлати санчишро то 30 рӯз дароз намояд.

12) Санчиши маълумоти пешниҳоднамуда метавонад як, якчанд ё ҳамаи ҳолатҳои дар банди 3 Тартиби мазкур пешбинишударо дар бар гирад.

13) Санчиши маълумоти пешниҳоднамуда ба ғайр аз ҳолатҳои пешбининамудаи Қонунгузорӣ ба таври ошкоро бо салоҳиди роҳбари мақоми давлатӣ гузаронида мешавад.

14) Санчишкунанда барои муайян намудани ҳолатҳои санчиш ҳуқуқ дорад аз мақомоти дахлдори давлатӣ, корхона, муассиса ва дигар ташкилотҳо, новобаста аз шакли моликият тибқи тартиби муқарраргардида санаду ҳуҷҷатҳои заруриро талаб карда гирад, бо нусхаҳои аслии онҳо шинос шуда, нусхаи онҳоро гирад, бо шахсони мутасаддӣ сӯҳбат доир намуда, маълумотнома тартиб диҳад.

15) Мақоми давлатие, ки дархости санчиши маълумоти пешниҳоднамуда ба ӯ фиристода шудааст, вазифадор аст иҷрои онро дар мӯҳлатҳои муқаррарнамудаи Тартиби мазкур таъмин намояд.

16) Аз тарафи санчишкунанда талаб карда гирифтани ва санчидани маълумотҳои дар банди 3 Тартиби мазкур пешбинишуда манъ аст.

17) Санчишкунанда аз натиҷаи санчиши маълумоти пешниҳоднамуда хулоса тартиб дода, онро ба роҳбари мақоми давлатӣ пешниҳод менамояд. Ба хулоса санаду ҳуҷҷат ва дигар маълумоти аз мақомоти дахлдори давлатӣ, корхона, муассиса, дигар ташкилотҳо гирифташуда замима карда мешаванд.

18) Дар сурати ошкор намудани ҳолатҳои дидаву доништа пешниҳод намудани маълумоти нопурра ё нодуруст, ки боиси ба хизмати давлатӣ қабул намудан ва дар хизмати давлатӣ будан гардидаанд, роҳбари мақоми давлатӣ дар асоси хулосаи ҳадамоти кадрӣ, ки бо ҳуҷҷату санад ва дигар маълумоти мақомоти дахлдори давлатӣ, корхона, муассиса, дигар ташкилотҳо тасдиқ шудааст, таъини шахрвандро ба мансаб рад намуда, хизматчии давлатиро аз мансаби ишғолнамуда озод менамояд.

19) Ба шахрванд ва хизматчии давлатӣ дар бораи сабабҳои радкунии таъин ба мансаби давлатӣ ва аз мансаби ишғолнамуда озод намудан ба таври хаттӣ хабар дода мешавад.

20) Агар ҳангоми санчиши маълумоти пешниҳоднамуда ҳолатҳои ҳуқуқвайронкунии маъмурӣ ё ҷиноятӣ муайян карда шавад, хулосаи санчиш бо тартиби муқарраргардида ба мақомоти дахлдори ҳифзи ҳуқуқ барои қабул намудани қарори дахлдор фиристода мешавад.

21) Дар ҳолати аз хулосаи санчиши маълумот норозӣ будан шахрванд ва хизматчии давлатӣ метавонанд ба мақоми ваколатдори соҳаи хизмати давлатӣ ё суд муроҷиат намоянд.

3. Муқаррароти хотимаӣ

22) Риоя накардани Тартиби мазкур боиси ҷавобгарии муқаррарнамудаи қонунгузори Ҷумҳурии Тоҷикистон мегардад.

23) Назорати иҷрои Тартиби мазкур аз ҷониби мақоми ваколатдори соҳаи хизмати давлатӣ анҷом дода мешавад.